

خوشبو

یادداشت کا بہترین ذریعہ، بوئے وفا

جسمِ انسان کو حواسِ خمسہ عطا ہوئے۔ محسوسات کی دنیا میں ان صلاحیتوں کے فیضان سے کس کو انکار ہو سکتا ہے۔ مگر انسان کسی چیز کو دیکھتا ہے پھر برس برس بعد وہی چیز سامنے آتی ہے تو کبھی پہچان بھی لیتا ہے۔ اور کبھی یہ کہہ کر مال دیتا ہے کہ دیکھی بھالی معلوم ہوتی ہے۔ ایک شک کی گنجائش ضرور رہ جاتی ہے۔ یہی حال آواز، ذائقہ اور چھونے کی حس کا ہے۔ مگر یادداشت کا بہترین ذریعہ خوشبو ہی نظر آتی ہے۔ لطیف ترین حس یہی قوتِ شامہ ہے۔ سونگھنے کی صلاحیت کا تعلق سانس سے ہے۔ سانس زندگی کا رشتہ قائم رکھنے کی ضمانت ہے۔ آنکھ، کان، زبان بھی بند ہوں لیکن سانس چلتی رہے تو زندگی جاری رہتی ہے۔ سانس کا احسان، سپاس، انفاس، دمِ عیسیٰ، نفسِ جبریل یوں بھی دیکھنا سننا ایک محدود فاصلہ تک کی بات ہے۔ مگر خوشبو میلوں سے آتی ہے۔ سونگھنے والی ناک چاہئے۔ سانس بھی تجربے کر کے بتا رہی ہے کہ صدیوں تک اشیاء کے تاثرات نہیں جاتے۔ ان تاثرات کی ادنیٰ مثالوں میں سے ایک یہ بھی ہے کہ کسی بیمار کے بال کا کلکڑا، یا جاذب پر خون کا قطرہ یا اس کے دستخط کر کے معالج کو بھیج دیئے جاتے ہیں۔ اور انہیں آلہ پر رکھ کر دور مقام سے علاج کر لیتا ہے۔ یا زراعت کے شعبہ میں دور سے ہی مخصوص تاثرات ڈال کر کاشت بڑھائی جاتی ہے۔ یا جراثیم سے کھیتی کو پاک کیا جاتا ہے۔

یہ بھی تجربے ہو چکے ہیں کہ کوئی چیز ایک جگہ موجود ہو تو وہاں سے ہٹ جانے کے بعد بھی عرصہ تک اس چیز کے تاثرات وہاں رہتے ہیں۔ اور اس چیز کی تصویر بعد میں بھی لی جاسکتی ہے۔

آواز کی بابت بھی یہی ہے کہ ضائع نہیں ہوتی۔ بلکہ پھیل جانے کے باوجود فضا میں قائم رہتی ہے۔ البتہ خوشبو کا تاثر لینے کیلئے ایسا معلوم ہوتا ہے کہ یہ روحانی صلاحیت کی بات ہے اور اس کا تاثر اس لئے سب سے دیر پا ہوتا ہے کہ یہ کچھ اس قسم کی چیز ہے کہ کسی بزرگ کی پیدائش سے دو سو سال قبل ہی ابو الحسن خرتائی نے سوگھ کر فرمایا کہ آج سے دو سو سال بعد پیدا ہونے والی سعید روح کی خوشبو سوگھتا ہوں۔ یہ گویا اس روح کی خوشبو کی بات ہے جسے سوگھنے والی ناک زمان و مکان کی حدود سے پرے بھی سوگھ لیتی ہے۔

یا وہ حضرت امیر خسرو کا واقعہ کہ ایک راہ گزر سے حضرت نظام الدین اولیا کی خوشبو پا کر، اس سے حضور کی نعلین اپنے سارے تافلے کا سامان اور اونٹ دیکر خرید لیں۔ خسرو کے اس سوز روحانی کی بابت حضرت نظام الدین اولیا نے فرمایا کاش مجھے خسرو کا سوز مل جائے تو اپنی ساری ولایتیں اسے بخش دوں۔ یہ حضرت نظام سے ایک مدت ہم نشینی کی بات تھی جس کے لئے خسرو نے کہا تھا۔

زقید دو جہاں آزاد گشتم
اگر تو ہم نشین بندہ ہاشی

یا پھر وہ بوئے پیراہن یوسف کا واقعہ کہ تیس سال بعد جو نابینا حضرت یعقوب نے اپنے لخت جگر کی پیراہن سوگھی تو بینائی واپس آگئی۔ یہ خوشبو گویا چشم کو بینا کر دیتی ہے۔ اگرچہ نظر کی شان بھی بذات خود کیا کم ہے۔ ”یَنْظُرُ

بِنُورِ اللّٰهِ“ کی بات ہے۔ اس واقعہ کے بعد خوشبو بات نسبت یعقوبی کہلائی۔ یہ خوشبو سوگھنے کی صلاحیت محبت و وفا کی بدولت ہے۔ وفا ہے تو اپنے مسام خوشبو کو پانے کے لئے کھل جاتے ہیں۔ ایک ”اسفل“ وجود تک میں یہ بو سوگھنے کی صلاحیت وفا کی دلالت دیتی ہے۔

کتے کو آدم کی ناف کی مٹی سے بنایا۔ اس میں بھی ایک اشارہ ہے۔ نافہ ذات کی خوشبو کا ظل اس اسفل وجود تک میں ایسا ہوا کہ سوگھنے کی جس سب جانوروں سے زیادہ پائی۔ یہی بوئے وفا کی دلیل بنی۔ کتے کی وفاضرب اہل بن گئی۔ اب اعلیٰ مقامات پر اس وفا کا کون اندازہ لگائے۔ پھر اکل مقام پر تو یہ وفا وفائے ابراہیمی کی نشانی بنی۔ خلیل اللہ کہلائے۔

نسبت شیخ

یہ وفا ہی توحید میں ان کے مقرب بارگاہ ہونے کی دلالت ہوئی۔ اور قرب وحدت کی نشانی قائم ہوئی۔ یہ تو تھا نبوت کا مقام۔ اس سے ماورا بندگی غلامی کی منزل میں یہ وفا بالی شان ہوئی کہ معراج تک میں حضرت بال کے قدموں کی چاپ حضور اکرم ﷺ نے سنی۔ اس طرح وفا کی تصدیق ہوئی اور یہ وفا ہی ہم سفر بن کر محبوب حقیقی کے در تک لے گئی۔ نکتہ کی بات ہے کہ یہاں جبرئیل بھی جانے سے عاجز تھے۔ یہ وفا نسبت کی بات تھی۔ نسبت بڑی چیز ہے۔ کسی کی محبت ہو، عقیدت ہو، ارادت ہو تو ساتھ نہیں چھوٹتا۔ اپنے میں سے اپنے مرکز محبت کی خوشبو آتی ہے۔ اسی نسبت کے لئے کہا ہے۔

اے گل بہ تو خور سندم تو بوئے کسے داری

(اے پھول تجھے سوگھتا ہوں تجھ میں سے کسی کی خوشبو آ رہی ہے)

گل سے یہ نسبت، اس کے جمال، اس کے حسن کے کیا کہنے۔ یہ سہاگ کی بات ہے سہاگن ہو جائے تو عروس ذات کا روپ نکھر آتا ہے۔ اب یہ نسبت محسوس ہی کی جاسکتی ہے۔ اور صرف چھٹی حس سے اسے نسبت کا سونگھنا کہہ سکتے ہیں۔ البتہ نسبت کے لئے دو وجود ضروری ہیں، ایک میرا، ایک تیرا۔ ایک میری انا، ایک انا کے مطلق۔ اب فیض صحبت سے مٹی میں بھی پھول کی آنے لگتی ہے۔ پوچھا جائے تو یہی کہے گی۔

جمال ہم نشین در من اثر کرد
وگر نہ من ہماں خاکم کہ ہستم

یہ ایک مدت گل کے ساتھ ہم نشینی کا صلہ ہے کہ مٹی میں بھی پھول کا جمال جھلک اٹھتا ہے۔ اس نسبت سے خاک بھی نوری ہو جاتی ہے۔ مثلاً شجاعت کے لئے نسبت کا راز علیؑ بابہا ہے ہم تعین میں ہیں اس لیے یقین میں ہی اس نسبت کو پانا ہے۔ اس کے لئے شیخ کا وجود میں ہونا ضروری ہے، تاکہ شیخ کا ہاتھ ہاتھ سے نہ چھوئے مولانا روم فرماتے ہیں۔

دستِ اوازِ غائبان کو تاہ نیست
دستِ اوچو قبضہ اللہ نیست

یہ پرونے والا ہاتھ موجود ہو تو اپنی تسبیح کے دانے کو پروہی دیتا ہے، البتہ دانہ سوراخ والا ہو اور ڈوری نبی کریم صلی اللہ علیہ وآلہ وسلم کی طرف سے آجائے۔ ٹولے ہوئے دل کو دانہ کا سوراخ کہہ لو۔ پرونے والے کو ٹونا ہوا دل ہی رجوع کرتا ہے۔ ٹونا ہوا دل وہ ہے جو غم امت میں ٹونا ہو۔ تب ہی نبی کریم صلی اللہ علیہ وآلہ وسلم کی طرف سے ڈوری آنے کی امید ہے۔ یہ ہے شیخ کی نسبت قائم ہونے کی بات اس نسبت کے علاوہ اگر کوئی

اور چیز دل میں ہو تو ابمیر، بغداد، مدینہ جا کر بھی فیض کم ہی ملتا ہے۔ اپنے پیر کی نسبت ان جگہوں پر بھی قائم ہے تو فیض ہو جائے گا۔ مشہور ہے کہ حضور اکرم صلعم کی موجودگی میں خسرو حضرت نظام کی ہی قدم بوسی کرتے رہے۔ جس در تک رسائی تھی اسی پر جھکتے رہے۔ یہ ہے ”عَلِيُّ بَابُهَا“ کا راز جسے دیکھ کر حضور اکرم صلی اللہ علیہ وآلہ وسلم مسکرا دیتے تھے۔ ایسی نسبت لافانی شے ہے۔ یہ ازلی سعادت کی بات ہے اور اسی کے سہارے فقیر کا ”سُكْنُ“ ہے۔ کیوں کہ حق تعالیٰ اور بندے کے درمیان رابطہ کی بات نسبت شیخ کے ذریعہ ہی ہے۔ میرا رب سے ایک خصوصی تعلق قائم ہو جانے کی بات ہے۔ ماں کی گود مل جانے کی بات ہے۔ یومِ ازل وہ آمناسامنا، عہد و پیمانِ وفا، کیسی تسلی، کیسی تسکین کیسے سہارے کی بات تھی۔ کیا میں تمہارا رب ہوں کہہ کر ربوبیت کی بابت ایک پہلے سے جاری شدہ چیز ہونے کی یاد دہانی کر دی گئی۔ اور آئندہ بھی ربوبیت کے جاری رہنے کی ضمانت دے دی گئی۔ ظاہر ہے کہ اس ربوبیت کے فیضان کا شعور انفرادی رُوحوں میں پہلے سے تھا۔ اور اسی کے اقرار میں ”قَالُوا بَلَى“ ہوا تھا۔

شکر و احسان ہے کہ ربوبیت کا یہ فیض اب بھی جاری ہے۔ جب اس کی رزائی، پالنے، پرورش کرنے کے احسان کو ہم پہلے سے دیکھ چکے ہیں اور آگے کی بھی ضمانت مل گئی ہے تو کیوں نہ اپنی اپنی فکروں سے آزاد ہو جائیں۔ اس ربوبیت کی تکرار اس پیمانِ اُکست کے پیچھے محبت کے رشتہ کی استواری دیکھیں۔ غور کریں۔ تو ”أَحْبَبْتُ أَنْ أُعْرَفَ“ نے اس تصدیق کے بعد اور شدت اختیار کر لی ہے۔ پہچانے جانے کے شوق میں دونوں جانب اور زیادہ محبت ایک دوسرے کے درمیان اُمنڈ آئی ہے۔ جب ادھر سے سب کچھ عطا کیا

گیا ہے تو کیوں نہ ادھر سے سب کچھ ان پر قربان ، ادھر سے سراپا رحمت ہے تو
ادھر سراپا عاجزی ہوتی ہے۔ ادھر سراپا الوہیت ہے، تو ادھر سراپا بندگی اختیار کر
لیتی ہے۔ وہ سراپا ناز ہیں تو ہم سراپا نیاز ہو جائیں۔

بُوئے دوست

اے رب تو نے ہمیں بندہ بنا کر بڑا احسان کیا۔ وفاداری کے لائق
گردانا۔ تجھ میں بوئے انس ہے۔ مجھ میں بوئے وفا۔ تیری ذات کی خوشبو خود
میرے وجود سے پھوٹ نکلی ہے۔ آہوئے نعتن کی طرح اپنے نافعہ ذات کی
خوشبو میں مست ہوں۔ پھر جب کبھی تیری جانب سے ایک خوشبو کی ہوا چلتی
ہے۔ تو یہ آہوئے صحرائی اپنے سے باہر ہو جاتا ہے۔

بوئے بہ نیاز آماز طرہ مشکینش

از خود بہ رمید آخر این آہوئے صحرائی

یا جیسے خواجہ امیر می نے فرمایا کہ جب کبھی اُنفس میں اپنے باطن میں،
آفاق میں، ظواہر عالم میں بوئے دوست آتی ہے تو سمجھ لیتا ہوں کہ تیرے کوچہ سے
ہوا پھل پڑی ہے۔

مگر صبا ز سر کوئے دوست می آید

کہ از زماں و زماں بوئے دوست می آید

یہ زمان و زماں میں بوئے دوست پا جانا بس کوئے دوست سے ہوا
چلنے کی بات ہے۔ ذات کی خوشبو میں بس جانے کی بات ہے کہ پھر جدھر نکلے
فضا معطر ہوگی۔ یہ کملی ہو جانے کی بات ہے۔ گیسوئے مشکین میں لپیٹ لئے
جانے کی بات ہے۔ یہی وہ راز ہے جس کے لئے فرمایا ہے کہ کوئی نہیں جانتا

سوائے میرے۔ اس حالت میں ہو جانے کے بعد، بوئے دوست کو پا جانے کے بعد، وجود کو چیر کر نکل جانے کی بے قراری ہوتی ہے۔ ”مستیء المسیت“ کا کیف پھر سے ملتا ہے۔ اس مستی بوئے ذات کے نشہ کے آگے سارے نشے بیچ ہیں۔ یہاں تک کہ محبت کا نشہ تک اپنی ہی خود پرستی ہی معلوم ہوتی ہے۔ محبت کے عالم میں دوئی کی بے کیفی اور کرب سے چھٹکارا کہاں۔ یہ وجود پردہ بہ پردہ راہ میں حائل ہے۔ حجاب در حجاب بنا ہے۔ شوقی طلب کے آگے ان سہاروں کی کیا ضرورت۔ اس نار عشق کو ٹھنڈا کرنے کے لئے جبرئیل تک کا بھی سہارا قبول نہیں۔ تو پھر یہ آنکھوں کا سہارا دیدار کے لئے کیوں ہو قرنی کی ادا کیوں نہ اپنائی جائے۔ مگر وہاں یہ بوئے دوست تو روح میں بسی ہے۔

قلندر بو علی ہستم بہ بوئے دوست سر مستم
دل اندر سوز او ہستم نمی دامن کجار فتم

یہ بوئے دوست انبساطِ روح ہے۔ روح ”امرِ ربّی“ دوئی کی گنجائش کہاں ایک مستی وحدت، ایک کیفِ ہا ہوئے ذات، جسم و جان کے بندھنوں وجود کے پھندوں سے نکل جانے کی بات۔ کشتہ وفا کو گیسوئے مشکلیں کی خوشبو سنگھمائی اور اس کی روح اس خوشبو کے ساتھ خود ہی خوشبو بن کر سُوئے محبوب چلی۔ نہ آخری سانس کا بوجھ، نہ پاسِ انفاس کا احسان۔ کسی کے کوچہ سے ہوا پہنچی اور ”اَنَا لِلّٰهِ وَاَنَا اِلَيْهِ رَاجِعُونَ“ کہتے وجود سے نکلے۔

بوئے حبیب بس روح اور ذات کے درمیان ایک راز ہے۔ اس کا بیان کیسے ہو۔ یہ ہم میں خوشبو بس جانے کی بات نہیں بلکہ یہ کہ ہم اس خوشبو میں بس جائیں۔ اس کی ایک جھلک جوانی کے زمانے میں ملی۔ جذب کا عالم تھا۔ حقیقت میں یہ حال تھا کہ لوگوں کو سانس میں جلے گوشت کی بو آتی تھی۔

حال یہ تھا کہ پھٹ پڑنے کے قریب۔ پھر رحمت نے لپیٹا۔ اپنے کو حبیب پاک سے معاف کرتے پایا۔ زلفوں میں چہرہ پیوست تھا۔ مشک کی خوشبو تھی اور دل میں یلس یلس ابل رہی تھی۔

مشک کی خوشبو یلس شریف ہے۔ ذات میں بس جانے کی بات ہے۔ انفس یعنی باطن راہ ہے، حیات روح ہے۔ جیتے جی موت میں مزہ آتا ہے مشک یلس میں بس جاؤ تو روح کی اپنی لذت جو کسی کسی ہی کو صرف مرتے دم نصیب ہوتی ہے، جیتے جی ہی نصیب ہو جائے گی۔

گلاب کی خوشبو سورۃ رومن ہے۔ صفات میں بس جانے کی بات ہے یہ آفاق یعنی ظاہر کی راہ ہے۔ ایک جوتی میں دین ایک میں دنیا۔ جوتے اتارنے کی بھی ضرورت نہیں پڑتی یعنی دین دنیا چھوڑنے کی۔ جب اللہ تعالیٰ کے پاس جاتے ہیں تو حضرت موسیٰ کی حد تک جوتے اتارتے ہیں۔ دین دنیا پیچھے چھوڑ آتے ہیں۔ مگر اس کے بعد دین و دنیا چھوڑنے کی ضرورت نہیں رہتی۔ معراج میں مع نعلین کے جاتے ہیں۔ دین دنیا قدموں میں ہوتی ہے۔ ”شمامۃ العنبر“ دہن کو لگاتے ہیں۔ عروس ذات کو۔ یہ حسنیٰ خوشبو ہے۔ شہادت کبریٰ ہے۔ جسے نصیب ہو کہتے ہیں۔ ۶۵ء کی جنگ میں صدیوں بعد اس کی پھر سے خوشبو آئی تھی۔

دنا، مہندی کا عطر وصل کی خوشبو ہے۔ پیران پیر نے فرمایا۔

شکر للہ کہ نہ مردیم و رسیدیم بہ دوست

آفریں بادبریں ہمت مردانہ ما

مہندی رنگے ہوئے ہاتھوں کی بات ہے۔ دنا ایسے ہی ہاتھوں سے کی جاتی ہے، تب ہی مستجاب ہوتی ہے۔ دنا شہود میں آنے سے پہلے رگڑائی چاہتی

ہے۔ پہلے ہاکا رنگ سپردگی کا، پھر سرخ شہادت کا، پھر سیاہ توحید کا۔ حنائی خوشبو میں بننے کے لئے ان تمام منازل سے گذرنا ہوتا ہے۔ یہ حنائی خوشبو عطا ہے۔ نسوانیت کی خوبی ہے کہ لینا کچھ نہیں سب کچھ محبوب^۲ کے سپرد۔ یہ خوشبو شہید و وفا کی خوشبو ہے۔ یہ تصور کہ پس کفن اوڑھ لے اور جنگ میں ہلہ بول دے، تب بات ہے۔

چنبیلی حسین عورت کی خوشبو ہے۔ جمال ذات کی۔ کبھی کبھی اللہ میاں یا کوئی بزرگ حسین عورت کے روپ میں آتے ہیں تو اس کیفیت کی خوشبو چنبیلی کی ہے۔

کانور۔ قیام کی نشانی ہے۔ جو چیز رہ جاتی ہے یعنی مٹی۔ اس کو بھی قیام ملتا ہے کانور سے۔ مشک سے پہلے کانور ہوتا ہے۔ کانور صحن ہے، زمین ہے مشک کا۔

صندل۔ اکثر عطروں میں زمین صندل کے عطر سے کرتے ہیں۔ یہ عطر نسبت کی نشانی ہے۔ اس کے بغیر کسی چیز کو قیام نہیں ملتا۔ آنی جانی ہوتی ہے۔ علی ہذا القیاس۔ اس طرح دیکھا جائے تو ہر روح کی خاص خوشبو ہوتی ہے۔ یہ بغیر عطر کی خوشبو ہے۔ جس میں مادی ذرات نہیں ہوتے۔ یہ روح کی سواری ہے۔ ہر انسان کی فطرت میں ہے۔ سفر طبعاً۔ جیسے نئے گھوڑے یا گاڑی سے کتنی محبت ہوتی ہے، اسی طرح خوشبو سے ایک فطری تعلق ہوتا ہے۔ اور کسی بزرگ کی روح کو رجوع کرنے کے لئے خوشبو کا استعمال کرتے ہیں۔

خوشبو کی تجرید

غور کرنے کی بات ہے کہ حضور اکرمؐ کو تین چیزیں مرغوب تھیں۔

عورت، خوشبو، نماز۔ صرف سطحی نظر سے اس بات کی معنی نہیں کہاں ہو سکتی ہے۔ ان نشانیوں کے پیچھے حقیقت دیکھنی ہے۔ عورت، حسن جمال ذات کی نشانی۔ سوچیں کہ مرد کی خوشبو کیا ہوتی ہے۔ عورت کی کیا۔ یعنی عاشق کی کیا، محبوب کی کیا۔ عاشق کی خوشبو جلے ہوئے کباب کی طرح۔ اور بوئے محبوب سو میں سے ایک میں ہوتی ہے۔ یہ بوئے محبوب صلی علیک یا محمدؐ ہے۔ مشک کی خوشبو ہے، یلس ہے یا نافعہ ذات ہے۔ یا شمامہ العنبر ہے دہن کو لگایا جاتا ہے۔ یہ شہادت گہری ہے۔ یا حنا کی خوشبو جو وصل کی خوشبو ہے۔ یا گلاب جس کے ہار پہناتے ہیں۔ یا چنبیلی جو جمال ذات کی خوشبو ہے۔ عورت ذات جمال ذات۔ حسن مجرد کی طرف اشارہ ہے۔ مادیت سے بلند ہو کر لفظ عورت ذات کی اس تجرید کو پائیں تو اندازہ ہو کہ حضورؐ کے فرمان میں کیا معنی پہناں ہیں۔

اسی طرح خوشبو کی بات یہ ہے کہ کائنات کا حسن سمٹ کر ایک کلی میں آجاتا ہے۔ اس کی پانچ پگھڑیاں پتھن پاک کی نشانی اور مادی رنگ میں پانچ حواس۔ یہ کلی پھٹ کر جب پھول بن جاتی ہے تو خوشبو پھیلتی ہے۔ یہ سب نور محمدیؐ کے انوار کے طفیل ہے۔ نور محمدیؐ رحمت کے انداز میں ”وَسِعَ كُلَّ شَيْءٍ“ ہے۔ جب اس نور کی تجلی ہوتی ہے تو کھلا پھوٹتا ہے۔ پھر پودا بڑھتے بڑھتے کلیاں دیتا ہے۔ کلی کے حسن کو اس وقت چٹکتے ہوئے دیکھیں جب سورج کی پہلی کرن نکل رہی ہو۔ یہ چٹکنے والا حسن برزخ کی کیفیت ہے۔ کہ مکمل پھول ہے نہ مکمل کلی۔ ایک نمود کی بے تابی۔ ایک ”سکیف ٹکن“ کا زور۔ پھر کہیں بعد میں گل بنتا ہے اور اس کی خوشبو پھیلتی ہے۔ اسی قسم کی برزخ کی کیفیت میں قلندر ہوتا ہے۔ اس کی شدتوں کا کیا حساب۔ پھٹ پڑنے کی بے تابی مگر بارہ لگام۔ قلندر اس تجرد کے کیف میں زندگی گزارتا ہے۔ اس کی نظر

مجردات پر ہوتی ہے۔ حُسن کو بغیر حسین کے دیکھتا ہے۔ حُسن مجرد کی تجرید کو پا جانا قلندر ہی کا کام ہے۔ جیسے مجرد حُسن کی تجرید ہو سکتی ہے، ایسے ہی مجرد خوشبو کی تجرید دُرود ہے۔ ”اللَّهُمَّ صَلِّ عَلَيَّ مُحَمَّدًا“ اس تجرید کا احساس ایک مجرد کو ہی ہو سکتا ہے۔ مجرد وہ جو تعینات سے ماورا ہو۔ البتہ جو تعینات میں ہوں ان کے لئے وہی خوشبو مختلف روپوں میں مل سکتی ہے۔ اللہ نظر کسی کو دے تو يَبْقَى وَجْهَ رَبِّكَ کے انوار ان خوشبوؤں میں مل سکتے ہیں۔ یہی وہ بات ہے کہ

ہم بھیس میں بلبل کے ہر شاخ پہ چھکیں گے
تم بوئے وفا بن کر ہر گل میں رہا کرنا
خوشبوؤں کا تعلق وفا سے ہے۔ تڑب سے ہے۔ ہم تعین میں ہیں،
اس لئے خوشبو تعین اور اتعین کے درمیان برزخ کی نشانی ہے۔ اور برزخ میں
وہی شدتیں جو قلندری کا شیوہ ہیں۔ اور نماز سے بھی تڑب ذات، معراج
المومنین۔ اس طرح خوشبو کا بھی تڑب سے تعلق ہے۔ نماز کا بھی قرب سے۔
اور عورت کا بھی تڑب سے گویا ایک ہی حقیقت ان تین صفات ذات کے
ذریعہ بیان ہو رہی ہے۔

دیکھا جائے تو قیام حاصل کرنے کے لئے یہ تڑب ضروری ہے۔ وہ
جمال ہم نشیں والی بات یا پہلی نظر ہی میں محبت ہو جانے کی بات۔ نظر کی اس
بے ساختگی اور اس کے دائمی اثر کے کہا کہنے۔ یہ ازلی نسبت کی بات ہوتی
ہے۔ جو پیدا ہونے سے پہلے بھی ان روحوں میں تھی۔ ازل کے اس تعلق کی
وجہ سے یہاں ایک جھلک، ایک ملاقات ہی کافی ہو جاتی ہے۔ اگر یہ جسمانی
ملاقات نہ بھی ہو سکے تو اویسی نسبت قائم ہو جاتی ہے۔ یہ تعلق جن روحوں کے

درمیان ازل میں تھا تو یہاں دنیا کی زندگی میں عمر بھر بھی جھک مارنے سے کچھ حاصل نہیں ہوتا۔

چشتیہ سلسلہ میں ایسی بھٹکی ہوئی روحوں کے لئے جن کی یادداشت نسلی حجابات کی بنا پر کمزور ہو گئی ہو، قرب حاصل کرنے کا راز
ساز وردِ زباں معین الدینؒ

ہے۔ محبوب کے نام کا ورد ہی، اس نسبتِ ازلی کو پھر سے قائم کر دینے کا ضامن بن جاتا ہے۔ یہاں تک کہ اپنے اپنے تعین کی مخصوص خوشبوؤں میں بھی بس جاتے ہیں۔ البتہ جن کی ناک نزلہ سے بند ہو عقل و نفس کا زکام ہو وہ خوشبو کیا سونگھیں۔ پھر خوشبو میں بس جانا تو اور بھی آگے کی بات ہے۔ البتہ جن کے سونگھنے کی صلاحیت مُردہ نہیں ہوتی ان کو جہاں پاک روحمیں ملیں، پاک خوشبو آتی ہے۔ اور جہاں بد روحمیں وہاں بدبو و نقض۔ بند و فقراء کو گل کی بو کرتے ہیں۔ یہ ان کی خشک توحید کی طرح خشک اور بے کیف ہوتی ہے۔ اور مسلمان فقراء کی خوشبو چنبیلی، گلاب، شہمتہ العنبر، مُشک، نافعہ ذات، خوشبوئے یلس۔

بابا تاجؒ کی خوشبو چنبیلی ہے، بابا تادریؒ کی گلاب اور مُشک، ایک اور بزرگ کی شہامتہ العنبر، اس میں مُشک بھی ہے، عنبر بھی، گلاب بھی اور زمین صندل کی۔ پیراں پیر کی خوشبو عود ہے۔ نشانی کے طور پر عود ہی مزاروں پر جلاتے ہیں۔ اس لئے کہ پیراں پیر کا قدم مبارک ہر ولی کے کاندھے پر۔ یہ بھی جاننے کی بات ہے کہ ہر خوشبو کا عطر بنتا ہے عود کا عطر نہیں بنتا۔ یہ وہی بات ہے کہ محبوبِ سبحانی یکتا۔ ان کی ذات میں سبحانیت کا تجریدی روپ یکتائیت لئے ہے۔ یوں عمومی طور سے خوشبوؤں کی زمین صندل ہوتی ہے۔

صندل نباتات کا بادشاہ، نباتی ذرات کی اکملیت کی نشانی اور اکمل ہونے کے بعد وہ بچہ کی سی سادگی، پاکی، معصوم خوشبو۔ عطروں کیلئے اسی صندل کی زمیں ماں کی گود کی طرح خوشبوؤں کو بس جانے میں مدد دیتی ہے۔ صندل کا تیل، روغن حیات کی نشانی ہے یعنی حسی و قیوم، دائم قیام والی بات۔ اور خوشبو پھیلنے کی طرح نشور کُن کی بے تابی۔

یوں طریقت کے راستے میں خوشبوئیں سونگھ بھی لیتے ہیں یا اور ان کی مدد سے جسم میں خوشبوئیں پیدا بھی کر لیتے ہیں۔ مگر یہ سرور لینا اور بات ہے، قبر تک کا دھندا ہے۔ اور خوشبوؤں میں بس جانا اور بات ہے۔ یہ حقیقت کا راستہ ہے۔ اسے دائمی قیام ہے اور مرنے کے بعد بھی روح میں قائم رہتا ہے۔ خوشبوؤں میں بسنا چاہو تو جلنا ہے۔ اس کے بغیر نہیں۔ یہ عشق کی آگ ہے۔ اس میں اچھے برے کا سوال ہی نہیں رہتا۔ ان خوشبوؤں میں بسنا عشق کی آگ میں گرم ہو کر عطر کشید ہونے کی بات ہے۔ مگر اس سے پہلے نسبت قائم کرنی ہوتی، ہے جیسے گلاب چنبیلی وغیرہ کی۔ پہلے تلوں کے ساتھ تہ جماتے ہیں۔ اور جب تڑب حاصل ہو جاتا ہے تو عمل کشید کے بعد عطر نکلتا ہے۔ البتہ کسی وجود میں خوشبو میں بس جانے کی اہلیت کے لئے تیل کی زمین ہونی چاہیے۔ یعنی حرارت غریزی، قوت مردی۔ یہ دم نہ ٹوٹنے والی بات ہے۔ دامد مست قلندر کے خیالات اور جذبات تک میں منتظر نہ آئے۔

اَشَدُّ ذِكْرًا کی کیفیت دائم رہے۔ جو دم نائل، سو دم کافر۔ اس ایک رخی کے بغیر تجرید کی کیفیت نہیں ہو سکتی۔ عشق ہی یہ یک رخی عطا کرتا ہے۔ اور شدتوں کا ضامن بنتا ہے۔ یوں فاتح کُشی، نفس کشی یا ریاضت اور مجاہدے کر کے مصنوعی قیام حاصل کرنے کی کوشش صرف ایک محدود سی بات رہ جاتی ہے۔ اور

سادھو لوگ تو نفس کشی اور مصنوعی طریقوں سے قوتِ مردی بچانے کی یہ کوشش کرتے ہیں کہ صندل کا عطر پی لیتے ہیں جس سے جنسیات کا رجحان ختم ہو جاتا ہے۔ اس طرح ایک مصنوعی جسمانی تجرید حاصل ہو جاتی ہے۔ مگر قلندری کی بات بہر حال دوسری ہے۔ قلندر اپنی شدتِ عشق میں ان سہاروں کے بغیر اس کیفیت کو فطری طور پر حاصل کر لیتا ہے۔ وہ بھی جسم سے تجرد ہوتا ہے۔ دنیا کے پانی میں ہوتے ہوئے اس کے پاؤں پانی میں نہیں بھیکتے۔ وہ بھی برہما چاری ہو کر زندگی گزارتا ہے۔ اور ٹھنڈے مردہ سکون کی جگہ محرک شدتوں کی کیفیت میں بھنورستانوں میں سکون حاصل کرتا ہے۔ گھوم پھر کر باتِ عشق پر آ جاتی ہے۔ اور عشق میں نہ کچھ حاصل کرنا ہے نہ پانا۔ عشق قربان ہونا ہی جانتا ہے۔ سب کچھ محبوب کے قدموں میں نثار اور ادب ایسا کہ دیدار کی تمنا بھی بے ادبی۔ عشق کی بات یہ ہے کہ جتنا اپنا دل تجلی ہوتا ہے اسی کا پرتو اپنا عشق ہوتا ہے۔ عشق ہی بنائے موجودات ہے۔ ”أَحْبَبْتُ أَنْ أُعْرِفَ“ عشق ہی اس بنا پر جو ہر انسانیت ہے۔

طب میں خوشبو بھی جوہر کہلاتی ہے۔ یہ ایسنس والی بات نہیں جو محدود چیز ہے۔ بلکہ Essential کی بات ہے جو ہر مرکز سے تعلق رکھتا ہے۔ یعنی وجود کے مرکز کی بات ہے۔ انا سے اس کا تعلق ہے۔ یہ انا اپنے اندر حق کا پرتو ہے۔ اور کسی منزل یا کسی مقام کسی حالت میں ختم نہیں ہوتی۔

انا کی سب سے پچلی سطح جسمانی حالت کا اندازہ کریں تو مر جانے کے ہزاروں سال بعد بھی ہڈیوں کے مغز یا ان کی ساخت میں یہ انا چھپی رہتی ہے۔ مردہ ہڈیاں کو بظاہر ایک جیسی ہوتی ہیں مگر تجربہ کار سائنسدان بتا دیتے ہیں کہ کون کیا تھا۔ اس طرح ان ہڈیوں تک میں اپنی اپنی انفرادیت، اپنی اپنی انا

علیحدہ قائم رہتی ہے۔ پھر جب اوپر کے مقامات پر اس انا کو دیکھا جائے تو انا کی انفرادیت ہر منزل پر قائم رہتی ہے۔ یہاں تک کہ وصل کے بعد بھی قائم رہتی ہے۔

معراج کے واقعہ پر غور کریں۔ ”قَابِ قَوْسَيْنِ أَوْ أَدْنَىٰ“ درمیان میں یہ تھوڑا سا فاصلہ اپنی انا کے سبب اس اونچے مقام پر بھی قائم رہتا ہے۔ اصل انا تو اللہ ہے یا وجودِ مطلق۔ انا کے مطلق۔ اور اپنی انا اوْ اَدْنَىٰ ہے۔ تو یہ انا یہ جو ہر شے کا باطن ہے۔ اور اس کی اپنی علیحدہ انفرادیت ہے۔ یہاں تک کہ ارواح میں بھی یہ اپنی انفرادی انا قائم رہتی ہے۔ مرنے کے بعد یا ”مُوتُوْا قَبْلَ اَنْ تَمُوْتُوْا“ ہونے کے بعد روح میں قیام ہوتا ہے۔ روح کا جوہر اس کی خوشبو ہے۔ یہ خوشبو اس کی نسبت کی دلیل دیتی ہے۔ اور اسی سے اس کی شناخت ہوتی ہے۔

مثال کے طور پر شمامة العنبر جس میں گلاب بھی ہے، عنبر بھی، مشک بھی اور زمین صندل کی۔ یا گارڈینیا جس میں گلاب بھی ہے، اور لیموں بھی۔ اپنی زمین کی صلاحیت کے مطابق انفرادی خوشبوؤں میں بس جانا مقدر میں عطا ہوا ہے۔

جمالِ ہم نشین

جمالِ ہم نشین کے تاثر میں یہ خوشبوؤں کا بس جانا ہے اور پھر خود خوشبو بن جانا ہے۔ یہی روح کا نکھار ہے۔ یہی اس کے جوہر کا الم نشرح ہے۔ وجودِ انسانی پر غور کریں تو حواسِ خمسہِ ظلل ہیں روح کی صلاحیتوں کا مگر حواسِ خمسہ کی وسعت محدود ہے۔ صحت یا زندگی تک کی بات ہے۔

روح کی صلاحیتوں سے ان کا مقابلہ کیا جائے تو روح کی لمس (چھونے کی حس) اس کا روپ امرِ ربّی ہے، تصور ہے، ایمان ہے۔ روح کی نظر تیسری آنکھ ہے، بصیرت ہے، عرفان ہے۔ روح کا کام علم للذّنی ہے، درود ہے۔ قرآن ہے۔ روح کا ذائقہ ذکر ہے، سورۃ رحمن ہے، وجدان ہے۔ اور روح کی خوشبو، روح کی حیات ہے۔ یسّ ہے، ایقان ہے۔ اسی طرح دیکھا جائے تو جیسے نفس کا جوہر عقل ہے۔ لطیفہ نفس کا نور عقل، قلب کا جوہر عشق ہے۔ لطیفہ قلب کا غم عشق۔ اسی طرح روح کا جوہر خوشبو ہے، اور لطیفہ روح کا بوئے ذات (مشک یسّ)

جہاں جسم کو فنا ہے روح کو بقائے دوام ہے۔ قطرہ دریا میں فنا ہو کر بھی اپنی انفرادیت قائم رکھتا ہے۔ بات یہ ہے کہ انائے مطلق کے قرب، جمال ہم نشین کے تاثر میں انائے جزوی عطا ہوئی۔ حق کا ظل ہو کر نسبت حق مستحکم ہوئی۔ جوہر مطلق کے نسبت سے جوہر روح ”کُلُّ یَوْمٍ هُوَ فِی شَأْنٍ“ کے انداز میں انفرادی یکتا صفات کی حامل ہوئی۔ اب انا کو فنا نہیں بقائے دوام ہے۔

اس مقامِ جمال ہم نشین کا انداز ایسا سمٹ کر تکتہ پر آگیا ہے کہ مشکِ ذات بوئے یسّ بن چکا ہے۔ اپنی ہی خوشبوؤں میں ملفوف ہے۔

”وَاللَّیْلِ إِذَا یَغْشَىٰ. اور یَبْقَىٰ وَجْهٌ“

کا انداز عالم میں ایسا پھیلا ہے کہ از زمان و زمن بوئے دوست می آید۔ ”وَالنَّهَارِ إِذَا تَجَلَّىٰ“

گل خوشبوئے درہمام روزے رسید از دستِ محبوبے بدستم
بدو گفتم کہ مشکلی یا غیری کہ از بوئے دل آویز تو مستم
بگفتا من گلِ نایز بودم ولے یک مدتے با گلِ نستم
ہمال ہم نشیں درمن اثر کرد وگرنہ من ہماں خاکم کہ ہستم

